

हरियाणा में जल्द भरे जाएंगे आंगनवाड़ी वर्करो व हैल्परों के 7600 से अधिक रिक्त पद

- सरकार ने पदोन्नति प्रक्रिया तेज कर 50 फीसदी तक बढ़ाया कोटा

सवेरा ब्यूरो/नवनीत शर्मा

चंडीगढ़, 26 अगस्त : हरियाणा में आंगनवाड़ी वर्करो और हैल्परों के हजारों रिक्त पदों को भरने की प्रक्रिया सरकार ने तेज कर दी है। महिला एवं बाल विकास मंत्री श्रुति चौधरी ने अतारांकित सवाल के जवाब में बताया कि राज्य सरकार एकीकृत बाल विकास सेवाओं (आईसीडीएस) को मजबूत करने के लिए ठोस कदम उठा रही है, जिसमें रिक्त पदों की पूर्ति प्राथमिकता में है। विधानसभा में झज्जर विधायक गीता भुक्कल द्वारा पूछे गए सवाल के जवाब में मंत्री ने बताया कि वर्तमान में राज्य में 25962 आंगनवाड़ी केंद्र स्वीकृत हैं। इन केंद्रों के संचालन के लिए 25962 आंगनवाड़ी वर्करो और 25450 आंगनवाड़ी हैल्परों के पद स्वीकृत हैं। इनमें से अभी तक 23106 वर्कर और 20641 हैल्पर कार्यरत हैं। मंत्री ने बताया कि रिक्त पदों को भरने के लिए सरकार ने दोतरफा रणनीति अपनाई है। सबसे पहले कार्यरत आंगनवाड़ी हैल्परों को वर्करो के पद पर पदोन्नति के माध्यम से रिक्तियां भरी जा रही हैं। इसके तहत पदोन्नति कोटा 25 फीसदी से बढ़ाकर 50 फीसदी कर दिया गया है। जिससे अनुभवी हैल्परों को आगे बढ़ने का बेहतर अवसर मिलेगा और केंद्रों का नेतृत्व जमीनी अनुभव रखने वाले लोगों के हाथ में रहेगा। पदोन्नति प्रक्रिया पूरी होने के बाद शेष रिक्त पदों को भी प्राथमिकता से भरा जाएगा। इस पहल से न केवल आंगनवाड़ी सेवाओं की गुणवत्ता में सुधार की उम्मीद है बल्कि राज्य के लाखों बच्चों और महिलाओं को बेहतर पोषण और देखभाल सेवाएं भी मिल सकेंगी।